

ጸሎተ ሓሙስ 2004 ዓ.ም.

(4/15/2012)

I have longed to eat this meal with you before I suffer.



ንባባት: 1ቆሮንቶስ 11:23-26፤ 1ጴጥሮ 2:12-25፤ ግ.ሐ.27:8-23፤ ሉቃ 22:1-30

ስብከት: ወሠራዕከ ማእደ በቅድሜየ በአንጻሪሆሙ ለእለ ይሳቅዩኒ፤ ወአጽሓድከ በቅብእ ርእሰየ፤ “እንጻር እቶም ዝሳቅዩኒ ኣብ ቅድመይ መአዲ ሰራዕካለይ፤ ንርእሰይ ብቅብኢ ኣለስለስካዮ” መዝ.23:5

ጸሎተ ኃሙስ ሓሙስ ጽግቦ ኢልና እንጽውዖ ኣብ ድሕነትና ዓቢ ምዕራፍ ዝሓዘ እዩ። በዚ መዓልቲ ክርስቶስ ዝለዓለ ፍቕሩ ገሊጹልና ኣብ መንጎና ክነብር ሥጋኡን ደሙን ክንምገብ እሞ ኣብኡ ክነብር ሂቡና፤ በዚ መዓልቲ ክህነት ንኣገልግሎት ቤተ ክርስትያኑ ሰሪዑልና፤ በዚ ዕለት ምስጢረ ንስሓ ሰሪዑልና። ክርስቶስ ቅድሚ ሕማማቱ ምጅማር ኩሉ ሂቡና በዚ ምኽንያት ነዚ ዕለታት ሕማማት ብፍሉይ ዘኪርና ኣብቲ ዘፍቀረና ኣምላኽ ክንምለስ እሞ ደቂ ትንሣኤ ኮና ክንርከብ ንሕተት ኣሎና።

ቀዳሞት ክርስትያን ቅዱስ ቍርባን ማእከል እምነቶም ገሮም ስለ ዝተጓዕዙ ንኹሉ ፈተናታት፤ ስደት ሞት ዝተፈላለዩ ጸገማት ሰጊሮም ንክርስቶስ ኣብ ኩሉ ኣብጺሑሞ። ክርስቶስ ኣባይ ክነብር ክአምኖ ክምገቦ ክቕበሎ ኣሎኒ መንዩ ካብ ክርስቶስ ዝፈልየኒ ሞት፤ ስደት፤ ሕማም፤ እናበሎ ዝኾነ ነገር ክፈልዮም ከምዘይክእል ተረዲኦም ሓሊፎም። ናይ ሎሚ ክርስትና እንተ ረኤና ኣብቲ ኣቦታትና ዘውረሱና ሓቀኛ እምነት ዘይጸገዔ ኮይኑ ክሳብ ክወረድ ንርኢ ኣሎና፤ ብንጹር ክርስቶስ ዝበለና ሣጋይ ዝበልዕ ደመይ ዝስኸቲ ኣባይ ይነብር ኣነ ከኣ ኣብኡ እነብር ይብለና ስለዚ ኣብኡ እንተ ዘይተመለስና ኣብ ሕወትናን ዓለምናን ለውጥ ክመጽእ ክንጽቦ የብልናን።

አብ ትምህርቲ አበው አብ ጸሎተ ሓሙስ ብዛዕባ ቅዱስ ቍርባን ቀዳሞት ክርስትያን ከመይ ገሮም ይዝክርዎ ከም ዝነበሩ ዝንገር አሎ። አብ 304 ዓ.ም. ሓደ ቍጽሮም ውሕድ ዝበሉ ክርስትያን ብሓንሳብ ኮይኖም አብ አቢትኒያ እትብሃል ከተማ አብ ሰመን አፍሪቃ ብመዓልቲ ሰንበት ነቲ ብንጉሥ ዲዮለጽዩስ ተኸልኪሉ ዝነበረ ትእዛዝ ብምጥሓስ ቅዳሴ የዕርጉ ነሮም። ብአጋጣሚ ተታሒዞም አብ ቤት ፍርዲ ቀሪቦም። ስለምንታይ ንትእዛዝ ንጉሥ ከም ዝጠሓሱ ሓደ ሽማግሌ ካብአቶም ክምልስ እንከሎ ብሕጽር ዝበለ ግን ንኹሉ እምነቶም እተጠቓልል መልሲ ከምዚ እናበለ ሂቡ ይብሃል፡ “Sine Dominco non possumus” “ብዘይ ናይ ጎይታ ነገራት ክነብር ክኾነልና አይክእልን እናበለ ምስ መለስ 48 ብሓንሳብ ብሰማዕትነት ተቐቲሎም። ብዘይ ናይ ጎይታ ነገራት ክነብሩ አይክእሉን ነሮም እዚ ኸአ ብዘይ ቅዱስ ቍርባን ማለት እዩ።

ከመይ ገሮም እዞም ቀዳሞት ሰማዕታት ክርስትያን ናይ አቢቲነ ብዘይ ቅዱስ ቍርባን ክነብሩ ከም ዘይክእል ክርድኦም ክኢሉ። ከመይ ገሩ እዚ ናይ ቅዱስ ቍርባን ነገራት ግዳማዊ ዘይኮነ አብ ውሽጣዊ ግብአም ቀንዲ ነገር ከምዝኾነ ክርድኦም ክኢሉ። ብዝቐለል ክንምልሶ ከሎና ከምዚ ሎሚ ንሕና አብ ቅዳሴ እንፍጽሞ መልክዕ ከምኡ ኮይኑ ይርድኦም ነሩ። አብ ቅዱስ ቍርባን ነጻነት አምልኾን ናይ አገልግሎት ሓይልን ክርእዩ ክኢሎም። አብ ቅዱስ ቍርባን ንኢየሱስ ክርእዩ ክኢሎም ስለዚ ብዘይ ብኣኡ ክነብሩ ከምዘይኮነሎም ነገሮም።

አብ ኦሪት ዘጽአት (12: :1~14) ከም ዝንበብ ፋሲካ አይሁድ አቐዲሙ ዝተገልጸ ነቲ ቅዱስ ቍርባን ዘስዕቦ መንፈሳዊ ነጻነት እዩ ዝሕብር። እስራኤላውያን አብ ምድረ ግብጺ ናይ ፖሎቲካ ባራዩ ጥራሕ ዘይኮነ መንፈሳዊ ባርነት እውን ነርዎም እዩ። አብቲ ጽሑፍ እንተ ረአናዮ ንፈርዖን ንአምላኽም ከምቲ ንሱ ዝደልዮ አብ በረኻ ንሰለስተ መዓልቲ ከይዶም ከምልኹ ፍቓድ ክህቦም ይሓትዎ ከም ዝነበሩ ንርኢ። ፈርዖን ፍቓድ ምስ ከልኤ አምላኽ አብ ጎኒ እስራኤላውያን ኮይኑ ውግእ ጀሚሩ። ካብኡ ንድሓር ፋሲካ አይሁድ ናይ እቲ አምላኽ ነጻ ዝገበሮም ዕለት ዝኸሪ ኾይኑ ክብዓል ጀሚሩ።

አብ 1ቆሮ. ዝንበብ ቅዱስ ጳውሎስ አብ መጨረሽታ ድራር ሓሙስ አብ ዝህቦ ሓበረታ ንሱ ዘምጽኦ መሰረታዊ ነጻነት ይገልጸልና። ፋሲካ አይሁድ ግዙፋዊ ነጻነት ንአምልኾ ከም ዘምጽኤ ሓሙስ ጽግቦ ኸአ መንፈሳዊ ነጻነት ንአምላኽ አምጺኡ። ቅዱስ ቍርባን ድኽመታትናን ድንቁርናን ክንርኢ ካብ ዝኸውለናን ካብ ንአይ ጥራሕ ካብ ዝብል ድኹም መንፈስ አውጺኡ አብ ምሉእ መንፈሳዊ ነጻነት ከም እንኣቱ ይገብረና። ብመንፈስ አምላኽ ዝምርሑ ሰባት ናይ እቲ ዘቕርብዎ ነገራት ንአምላኽ ብቑዕ ዘይምጻኑ አጸቢቕም ይፈልጡ እዮም። አብ ገለ ሃገራት ንአምላኽ ብዝለዓለ ንአምላኽ ከሓጉሱ ብማለት ክሳብ ደቆም ንመስዋዕቲ ዘዕረጉ አለዉ። እዚ ሓደ ዓይነት ባርነት እዩ። ብኻልእ መገዲ ክርኤ እንከሎ ኸአ ንመስዋዕቲ አብቲ ንሰኻ እትርድኦን እትደልዮን ጥራሕ ደሪትካ ናትካ ጥራሕ ክትገብሮ አብ ዝብል መንፈስ የውድቐካ። ናይ ስምዒትናን ንአና አብ ዝጥዕመናን ጥራሕ ስለ እነተኩር ባራዩ ስምዒትናን ኮና ከምቲ አምላኽ ዝደልዮ ዘይኮነ ከምቲ ንሕና እንደልዮ ክኸውን ንደሊ። እዚ ባርነት እዩ።

በዚ ምኽንያት እዩ ቅዱስ ቍርባን ሓዲስ ምዕራፍ ታሪኽ ደቂ ሰብ እዩ ዝብሃል። ሎሚ አምላኽ ሰብ ኮይኑ ባዕሉ ከመይ ገርና ከም እንጽሊ ይነግረና። ንሱ ጸሎት ጥራሕ አይኮነን ምሂሩና ንሱ ባዕሉ አብ ክንዳና ጸሎት አዕሪጉ። “እዚ ሥጋይ ምእንታኻትኩም ዝውሃብ. . . “ እናበለ ብቤተ ክርስትያን ብካህናቱ ገሩ ብቐጻሊ ክድገም ምጻኑ ነገሩ። “ነዚ ክትገብሩ ከሎኹም ንዝኸረይ ግበርዎ” እናበለ ክቐጽልዎ ከምዘለዎም ነገሩ። አብ ጸሎተ ሓሙስ ጸሎት ካብ ሰብአዊ ድኽመታትናን ነጻ ምጻኑ ገሊጹ። ወላ ብሓደ ኃጢአተኛ ካህን ዝዓርግ ቅዳሴ አብ ቅድሚ አምላኽ ተቐባልነት አልኦ። ወላ ናይ ሓደ ኃጥአተኛ ማሕበር ቅዳሴ ንናይ ዓለም ድሕነት ከቀላጥፍ ይኸእል። አብ ጸሎተ ሓሙስ ዝሃበና አምላኽ አብ ክእለትናን ግላዊ ተግባራትና ዝምስረት ዘይኮነስ አብ ድላይ አምላኽ ዝተመስረተ ክኸውን ከምዝግባእ ገሊጹልና። ሽዑ ንሕና ብዘይ ስቓይ ክንምልኽ ንኸእል። ነዚ ክንገብር ከሎና ነቲ ብቐዳሞት ክርስትያን ዝብልዎ ዝነበረ “ብዘይካ ጎይታ ከመይሉ ይኾነልና” ዝብል ክርድኦና ይኸእል።

እዚ ርድኢት እዚ አብ ካልአይ ሓሳብ የምጽአና። ናይ ጎይታ ነገራት አብቲ ክነገልግሎ ዝግብአና የሰጋግረና። አብ ቅዱስ ቍርባን ንአምላኽ ዝግባእ መስዋዕቲ ጥራሕ አይኮናን እነዕርግ ናይ እቲ

ዝገበርናዮ አምሳያ ንአምላኽ ኢና እንቕበል። ናይ ክርስቶስ ሥጋን ደምን ብንጽሕና ክንቅበል ከሎና ኣብቲ መሰረት መንነትና ዝኾነ ንጸንዕ ማለት ኣብ ፍቕርን ኣገልግሎትን ንወፍር። በዚ ምኽንያት ይመስል ክርስቶስ ብመዓልቲ ሓሙስ ኣእጋር ኣርድእቱ ክሓጽብ ዝደለ። ኣእጋር ኣርድእቱ ክሓጽብ እንከሎ ዝገለጸ እንተሎ ውሽጣዊ ምስጢር ናይ እዚ ምልውዋጥ፣ ሓድነት፣ ኣብ ነፍሲ ወከፍ ቅዳሴ ዘሎ ክርኢ ኢሉ እዩ። አምላኽ ባዕሉ ካብ ፍቕሪ ተላዒሉ ብመልክዕ ህብስትን ወይንን ኣብ መንጎና ሓዲሩ። አምላኽነቱ ከየጥፍኤ ኣብ መንጎና ሓደረ። ክርስቶስ አምላኽነቱ ከየጥፍኦ ናይ ኩልና ኣገልጋሊ ኮይኑ። ከምቲ ንሱ ዝገበሮ ክልና ክንገብር ኸአ ንኹልና ይጽብዮና።

እዚ ከቢድ ሓልፍነት እዩ። እንተኾነ ኢየሱስ ክርስቶስ መጀመርያ ንርእሱ ከይገበሮ ንእና ኣይአዘዘናን። ንሱ ክሳብ መጨረሻታ ኣፍቂሩና ከምኡ ክንገብር ይደልዮና። ሓደ እዋን ሓደ ጋዘጠኛ ንማዘር(አደ) ተረዛ ንሓደ ብርቱዕ ጨና ዝነበሮ ደዌ ዝሓመመ ካብ ጎደና ናይ ካልካታ ዘምጽአቶ ክትሓጽብ ምስ ረኣያ ኣነ ምልዮን ዶላር እንተ ዝህቡኒ ነዚ እትገብርዮ ኣይምገበርክዎን ኢልዎ። ንሳ ኸአ ኣነ እውን ኣይምገበርክዎን ኢላቶ፣ ግን ነዚ ክገብር ዝገደደኒ ኣሎ ንሱ ኸአ ቅዱስ ቍርባን ኢዩ ኢላቶ። ኣብ ቅዱስ ቍርባን ኩሉ ኣርእዮና። በዚ እዩ እንተ ወሓደ ሓደ ስዓት ኣብ ቅድሚ ቅዱስ ቍርባን እተሕልፍ ዝነበረት። በዚ እያ ደቂ ማሕበራ ቅዳሴ ክረኽባሉ ኣብዘይክእላ ጨሪሻ ክትሰደን ዘይትደሊ ዝነበረት። ከምቶም ቀዳሞት ሰማዕታት ብዘይ ጉይታ ኣይኮነልና ዝብል ርድኢት ስለ ዝነበራ እዩ። ንክርስቶስ ኣብቲ ሕሙም ክትርእዮ ክኢላ። ንእምነትና ብዓይኒ ሰብ ጥራሕ እንተ ረኣናዮ ክንቅየር ይኸብደና እዩ።

ብዘይ ጎይታ ክነብር ኣይግብእናን ንሱ ዝኣተዎ ኪዳን ኣይጠልምን፣ እንዕርጎ መስዋዕቲ፣ ጸግኡ ክህበና፣ ነጻነቱ ክህበና፣ ንርእሱ ክህበና ኩሉ ጊዜ ምስ ደለየ እዩ። እዚ እዩ ምስጢርን ሓጎስን ጸሎተ ሓሙስ።

በዚ ብሩኽ ዕለት ንኹሎም ምክህነት ዘገልግሉ ፉልይ ጸጋ ክዕድሎም ኣብ ጸሎተይ እናዘከርኩ ንኹልና ተቐበልቲ ሣጋኡን ደሙን ኮና ኣብ ቅድስና ክንኣቱ ባእሉ ርእሱ ዝሃበና ክርስቶስ ኣብ መኣዱ ይዓድመና።

ኣብ ሕማማትን ሞትን ክርስቶስ ተኻፊልና ምስኡ ብሓዲስ መንፈስ እንትንሥኣላ ጸጋ ይዓድለና።

አባ ንጉሠ ፍሥሓ